

బస్టాండ్

ప్రయాణ పదవిసల్లో తొక్కిరిచుటల రుసరుసలు..



(తెరతీయగానే.... బస్సొకటి కన్పిస్తుంది)

- పాప : మమ్మీ! మన హైదరాబాద్ బస్ ఎప్పుడొస్తుంది ?
- విమల : వస్తుందమ్మా! పది నిమిషాల్లో! (జిలేబీలు అమ్మే అబ్బాయి అటువైపు వస్తాడు, అవి చూసిన పాపకి నోరూర్తుంది)
- పాప : (జిలేబీల వంకే చూస్తూ) మమ్మీ! నాకు ఆకలవుతోంది నాకు జిలేబీలు కావాలి! నాకు జిలేబీలు కొనివ్వా !
- విమల : ఛ ! వాటినిండా ఈగలు ! అవి ఎలా ముసుర్తున్నాయో ? వొడ్డు పాపా !
- పాప : నాకు ఆవే కావాలి.... ఈ...ఈ...ఈ.. (రాగం అందుకుంటుంది)
- విమల : నువ్వు నా మాట ఎప్పుడు వింటావనీ (విసుగ్గా) అందుకే

- నిన్ను తీసుకుని నాకు ఎక్కడికి వెళ్లాలనిపించదు !
- పాప : (కాళ్లు టపటపా నేలకేసి కొడుతూ) నాకు జిలేబీలు కావాలి ?
(విమల విసుగ్గా... ఇబ్బందిగా... వెళ్లి జిలేబీలు కొనిస్తుంది !
పాప అవన్నీ తిని...)
- పాప : మమ్మీ! నేను టాయ్లెట్ కి వెళ్తాను !
- విమల : అబ్బు, నీతో అన్నీ చీకాకే ! ఇక్కడ టాయ్లెట్స్ చాలా
అసహ్యంగా వుంటాయ్ ! లోపలికి ఎలా వెళ్తావ్ ? అదిగో
అలా బయటికి.... వెళ్లి రా !
- పాప : అబ్బు, నేను బయటికి వెళ్లను మమ్మీ ! నాకు సిగ్గేస్తుంది !
అందరూ చూస్తారు ! బాత్ రూంలోకే వెళ్తాను !
- విమల : (విసుగ్గా) చెప్పానుగా! అందులో కాలు బెట్టలేమనీ....
- పాప : అబ్బు.... మమ్మీ.... (అసహనంగా) ప్లీజ్.... నాకు ఆర్జంట్
మమ్మీ!
- విమల : అసలు నిన్నని ఏం లాభం !? తప్పునాది ! నీకు జిలేబీలు
కొనివ్వకుండా వుండాలింది !... సరేలే... వెళ్లు !
- పాప : (లోపలికి వెళ్లబోతూ) అబ్బు ! (ముక్కు మూసుకుంటూ)
ఇక్కడ కంపు వాసన మమ్మీ!
(విమల గుడ్లురుమి చూస్తూ వుంటుంది)
- పాప : మమ్మీ! ఈ బాత్ రూం డోర్ దగ్గరే ఎవరో - 'పాటీ'కి వెళ్లారు !
లోపలికి ఎలా వెళ్ళనూ ?
(అంటూ పాప తెర లోపలికి వెళ్ళి కెవ్వుమంటుంది!)
- విమల : (కంగారుగా) ఏమిటమ్మా ఏమైంది ?
(తెరపక్కనుండి)
- పాప : జారిపడ్డాను మమ్మీ !
- విమల : (తెర పక్కనుండి పాపను తీసుకొచ్చి) ఏ దిక్కు మాలిన వెధవో
అరటితోక్క పడేశాడు! ఎన్ని దెబ్బలు తగిలాయో.... ఏమో!
బట్టలన్నీ పాడైపోయాయి ! డబ్బు తీసుకునైనా - ఈ
టాయ్లెట్స్ శుభ్రంగా వుంచితే ప్రయాణీకులకు ఎంత
సుఖం!?
- (అంటూ ఆ పాప బట్టలు విప్పి వేరే దుస్తులు వేస్తూ
వుంటుంది)
- స్వీపర్ : (ఫ్లోర్ వూడుస్తూ) ఈ పెట్టె బేడా ఎవర్దీ ! జరపండి ! జరపండి!
- విమల : కాస్త ఆగు నాయినా ! వస్తున్నాను.
(విమల పెట్టె తీస్తూ వుంటుంది. మరోపక్క స్వీపర్ ఆమె

కాళ్ళమీదే వూడుస్తూ వుంటాడు. విమల ఆ పెట్టె తీసి ఇటు పెట్టెలోగా - అక్కడా - మళ్ళీ స్వీపర్ (ప్రత్యక్షమై....)

స్వీపర్ : సామాను తీయండి ! సామాను తీయండి!
(అదే సమయంలో ఒక ముస్లిం వనిత బురఖాతో వచ్చి విమల భుజం తట్టి, బస్ చూపిస్తూ....)

ఫాతిమా : అజీ, ఏ బస్ కిదర్ జా రహీ హై ?
(విమల విన్నించుకోడు ! ఈలోగా విమల భర్త రంగారావు పరిగెత్తుకొని వచ్చి)

రంగారావు : అయ్యో ఏమిటిది విమల ? హైదరాబాద్ బస్ ఎప్పుడో వచ్చి ఆగింది ! నువ్వు చూసుకోలేదు ! పాపని తీసుకొని పద ! నేను సీట్ కోసం అడుగతా... (బస్ కిటికీలోంచి కనిస్తోన్న వ్యక్తిని చూసి కర్చీఫ్ ఇచ్చి) ఏమండీ ఈ కర్చీఫ్ వేసి అక్కడ సీట్ పెట్టండి ! మా ఫ్యామ్లీ వుంది !

ఫాతిమా : (బస్ డోర్ దగ్గర వున్న విమలని చూసి) అజీ, జర బోలోన ఏ బస్ కిదర్ జా రహీ హై ?)
(బస్ కిటికీలోంచి తొంగి చూస్తోన్న వ్యక్తి ఫాతిమాని చూడ కుండా పాన్ వూసేస్తాడు! అది ఆమె మీద పడుతుంది. ఆమె అగ్గిమీద గుగ్గిలమై...)

ఫాతిమా : దిఖ్ రా నహీ హై ? పాన్ మేరే వూపర్ తూక్ దియే ? దేఖో మై క్యా కరూంగీ ?

కిటికీలోంచి చూస్తోన్న వ్యక్తి: ఏ చుప్ బైతో ! మై తూక్ రహాతా! తుమే కిటికీకే పాన్ ఆయే! అవుర్ లడ్ రహీ హై క్యా ? అరేజావ్ ! జావ్ ! క్యా బోల్ రహీ?

(ఈలోగా బస్ డోర్ దగ్గర ప్రయాణీకులు గుమి గూడ్డారు, బస్ లోంచి - చివరకు ఒక ప్రయాణీకురాలు - ఆ కిక్కిరిసిన మూకను తోసుకుంటూ వూడిపోయిన జుత్తుతో దిగుతుంది)

ఆ స్త్రీ భర్త : ఇగో - గిందుకే అన్నా ! బస్ ల ఆకర్షి యెప్పుడూ దిగద్దనీ ! ఆకర్షి దిగితే - వాళ్ళంతా నిన్ను గిట్లనే తోసుకుంటు, తోసుకుంటు ఎక్కుతరనీ - నేను గది ముందుగాల్తే జెప్పిన-విన్నావ్ ?

గుడ్డి బిచ్చగాడు: (పాట పాడుతూ) ఆదినూ - అంతటా - ఒక్కడే - దేముడూ, ముంచకురా నాయనా ! ప్రేమించుమురా నాయనా!
(ఏదో గుర్తొచ్చినట్లు పాట ఆపి) ఆ... హైదరాబాద్! హైదరాబాద్!! హైదరాబాద్ బస్ వచ్చింది !

కాలేజీ కుర్రవాడు: (మరో కుర్రవాడితో) ఒరేయ్... హైదరాబాద్ బస్ లో ఇద్దరు కాలేజీ అమ్మాయిలు ఎక్కబోతున్నారు ! వెళ్లి 'థీ' కొట్టేదా ?

మరో కుర్రవాడు : నీ ముఖం ! నీకంత ధైర్యం కూడానా ?

కాలేజీ కుర్రవాడు: నువ్వలా గుడ్లప్పగించి చూస్తూ వుండు ! చూడూ, నేనేం జేస్తానో?

(ఏదో బస్ ఎక్కే హడావిడిలో వున్నట్టు వెళ్లి వాళ్లిద్దర్నీ తోసు కుంటూ వెళ్తాడు ! ఒకామె చెప్పులు తీసేసరికి 'సారి మేడమ్' అని తప్పుకుంటాడు)

బిచ్చగాడు : (బిన్న పిల్లవాడు): ఒక పది పైసలు ఇవ్వమ్మా! అన్నం తిని మూడు రోజులైంది ! నీకు పుణ్యం వుంటుంది.

విమల : (విసుగ్గా) అరే, అడ్డులేవయ్యా! అవతల నాకు బస్ వచ్చింది.

బిచ్చగాడు : (ఆమెని కదలనీకుండా చేతుల్తో ఆమె కాళ్లు పట్టుకొని సాష్టాంగా అడ్డం పడి, మాటి మాటికీ ఆమె పాదాలను తలతో తాకుతూ) ఒక పది పైసలు ఇవ్వమ్మా! చచ్చి నీ కడుపున పుడ్తా!

విమల : అరే, చెప్తోంది నీక్కాదూ ? నా కాళ్లు విడువ్ ముందర !

బిచ్చగాడు : ఒక పది పైసలే గదమ్మా ! ధర్మం చెయ్ తల్లీ, నీకు పుణ్యం వుంటుంది.

(విమల సణుక్కొంటూ గొణుక్కొంటూ పర్వ లోంచి రూపాయి తీసి అతడి చేతిలో పెడుతుంది)

ప్రయాణికుడు : కండక్టర్ సాబ్ ! సిల్లరియ్యి నాకు రూపాయి రావాలే !

కండక్టర్ : మీ దగ్గర రూపాయివుంటే ఇవ్వండి ! నేను రెండ్రూపాయలిస్తా!

ప్రయాణికుడు : నా తాన సిల్లరేదు ! జల్లియ్యి ! అగో మా కరీంనగర్ బస్ పోతాంది !

కండక్టర్ : అయితే నన్నేం జేయమంటవ్ ? చిల్లరేదని చెప్పానుగా ! ఉంటే రూపాయి ఇచ్చి, రెండ్రూపాయలు తీసుకెళ్లు !

మిరపకాయ బజ్జీలు అమ్మే వ్యక్తి : మిరపకాయ బజ్జీ, మిరప కాయ బజ్జీసార్ ! మిరపకాయ బజ్జీ కొనుక్కోండి సార్, చిల్లరిస్తాను !

ప్రయాణికుడు : నీ సిల్లరకోసం సూత్తావుంటే నాకు మావూరి బస్ ఎల్లిపోతాంది! సీకట్టేల్దాకా యింకో బస్సైనా లేదు ! ఇయ్యాలేచి ఎవరి ముఖం సూత్తి నో ఏమో ? కండక్టర్ నొఖరీ ఎంత ఫాయిదా? దినాం గినుంటి రూపాయలు ఓ పదొచ్చినా సాలు! సిన్నప్పుడు మా ఆయ్య సదువుకోరా అంటే వింటిని గాదు!

కండక్టర్ : అవునవునూ... నువ్విచ్చే రూపాయిల్లో నేను బంగ్లాలు కట్టున్నా!
చిల్లరేకండా రావడం గాక - నోటికొచ్చినట్టు కూయడం మీకు
బాగా అలవాటైపోయింది.
(ఇంతలో ఓ హడావిడి, అయోమయం - ఆగమయ్య తన
సూట్‌కేస్ బదులుగా విమల సూట్‌కేస్ తీసుకెళ్తూ ఉంటాడు)

విమల : ఏమండీ.... ఏమండోయ్.... అది నా సూట్‌కేస్ !

ఆగమయ్య : ఓ... మీదా ? నేను చూళ్లేదు ! సారీ !
(అంటూ ఆ సూట్‌కేస్ ఆమె కిచ్చేసి తన సూట్‌కేస్ తీసుకుని
పెద్దపెద్ద అంగల్తో వెళ్ళి పోతాడు)

కాలేజీ అమ్మాయి: (బస్ ఎక్కతూ) చూడు మిస్టర్ ! లేడీస్ కన్వించడం లేదా ?
ముందు లేడీస్‌ని ఎక్కనీండి!

కాలేజీ కుర్రవాడు: సమాన హక్కులూ, సమాన హక్కులూ అని గోలెత్తారు కదా!
బస్‌లో మీకు ప్రత్యేకం ఎందుకూ ? మాతోపాటు సమానంగా
ఎక్కండి! సమానంగా నించోండి !

విమల : నిజమే బాబూ ! చూడమ్యాయ్ ! ఆ కాలేజీ కుర్రవాడు అసలే
పచ్చి బాలింత ! మనతో పాటు సమానంగా ఎక్కలేడు ! కాస్త
మనమే పక్కకు తొలిగిపోవాలి !
(విమల మాటలకి కాలేజీ అమ్మాయిలు నవ్వుకుని పక్కకి
తొలిగి దారిస్తారు ! ఇంతలో ఆగమయ్య చేతిలో గొడుగు
పట్టుకొని కాలేజీ కుర్రవాడి వెనకాల ఎక్కడానికి ప్రయత్నిస్తాడు)

విమల : ఆ గొడుగు జాగ్రత్త నాయినా ! ఉల్టా పట్టుకో ! లేకపోతే మా
కంట్లో గుచ్చుకుంటుంది.

కాలేజీ అమ్మాయిలు: (ఆగమయ్యని చూసి) ఓహో మీకు కూడా తొందరున్నట్టుండే!
సరిసరి ! ఈయన ప్రెగ్నెంట్‌లా వున్నాడు! పక్కకి జరిగి
దారివ్వవే! ఏంటీ బాబూ ! తమరికిప్పుడు తొమ్మిది నెలల
నుకుంటా ! మా అందర్నీ సమానంగా ఎలా ఎక్కుతావ్!
ఏమండీ, మీరంతా కాస్త అటూ ఇటూ తప్పుకోండి! ఆయన
అసలే వుత్త మనిషి కాదు !
(అతడు కాలేజీ అమ్మాయి వంక కోపంగా చూస్తూ... బస్
ఎక్కతూనే వుంటాడు అందర్నీ తోసుకుంటూ తోసుకుంటూ)

కాలేజీ అమ్మాయిలు: ఆ... ఆ... ఎక్క... ఎక్క ! పదిలం... పదిలం ! అమ్మయ్య
ఎక్కావా తండ్రీ !? సంతోషం!


రంగారావు : (గంపల్లో బస్ ఎక్కుతోన్న పల్లెటూరి అమ్మాయిని చూసి)
ఏయ్ గంపలమ్మీ ! బస్‌లో ఎక్క డానికి మనుషులకే చోటులేక

చస్తాంటే మధ్యలో నీ గంపలేమిటి ?
 విమల : (రంగారావుతో) ఏమండీ, మన లగేజీ బస్ పైన ఎక్కించారా?
 రంగారావు : ఆ.... ఎక్కించాను !
 కూలీ : సాబ్ ! సామాన్ ఊపర్ డార్టియా ! పైసా దేవ్!
 (రంగారావు డబ్బులిస్తాడు ! ఇచ్చిన డబ్బు ఎగా దిగా చూసి)
 క్యా ? ఏక్ రూప్యా !? దో రూప్యా దేవో !
 రంగారావు : అదేంటయ్యా 'ఒక రూపాయి కూలీ' అని అక్కడ రాసి
 వుందిగా!
 కూలీ : ఓ జమానాకా బాత్ హై ! కల్ కే థామ్ అజ్ హై క్యా?
 నికాలో నికాలో, పైసా నికాలో !
 రంగారావు : నహీతో... ?
 కూలీ : అన్నర్ ! (బస్ టాప్ పైకి చూస్తూ) ఓ సామాన్ నీచే పేక్ దో.
 రంగారావు : బాబ్బాబూ ! నీకు పుణ్యం వుంటుంది! ఉండనీ, రెండు
 రూపాయలకేం ఖర్చుం ! మూడిస్తాను ! అసలే బస్ కి
 టైమైపోతూంది!
 (డబ్బుకోసం రంగారావు తన జేబులు తడుముకుంటూ
 వుండగా బస్ స్టార్ట్ వుతుంది. రంగారావు యింకా ఎక్కడు !
 బస్ కదలిన శబ్దం ! బస్ లోంచి...)
 పాప : డాడీ... డాడీ !
 విమల : ఏమండీ... మీరు త్వరగా బస్ ఎక్కండి !
 పాప : డాడీ.... డాడీ ! (ఎడుస్తుంది)
 రంగారావు : పాపా ! ఏడ్వకమ్మా ఎక్కుతున్నాను ! (బస్ డోర్ మీద
 బాదుతూ) డ్రైవర్ బస్సాపండి !
 (బస్ డోర్ మొదటి మెట్టుపై ఒక పాదం పెట్టి... ఇతడి రెండో
 పాదం గాల్లో వేళ్లాడ్తూవుండగా... తెర)

-ఆంధ్రభూమి మంజీ - 1989

అంకితం

తనకు తోచినంతలో తోటివారికి సాయమందించే
 మానవతావాది: శ్రీమతి చందన కి...

ప్రేమతో.... — 



శ్రీమతి చందన
 జోలాపూర్.